

Journal of World Religions and Interfaith

ISSN: 2958-9932 (Print), 2958-9940 (Online)

Vol. 3, Issue 1, Spring 2024, PP. 79-98

HEC: https://hjrs.hec.gov.pk/index.php?r=site%2Fresult&id=1089593#journal_result

Journal homepage: <https://journals.iub.edu.pk/index.php/jwrih>

Issue: <https://journals.iub.edu.pk/index.php/jwrih/issue/view/168>

Link: <https://journals.iub.edu.pk/index.php/jwrih/article/view/2474>

DOI: <https://doi.org/10.52461/jwrih.v3i1.2474>

Publisher: Department of World Religions and Interfaith Harmony, the Islamia University of Bahawalpur, Pakistan



Title The Reasons behind polygamy in Punjab

Author (s): **Aqsa Azam**
PhD Scholar, Lahore College for Women University,
Lahore

Dr. Asia Shabbir
Associate Professor, Department of Islamic Studies,
Lahore College for Women University Lahore

Received on: 19 October, 2023

Accepted on: 15 December, 2023

Published on: 03 March, 2024

Citation: Aqsa Azam, and Dr. Asia Shabbir. 2023. "The Reasons Behind Polygamy in Punjab". *Journal of World Religions and Interfaith Harmony* 2 (2):79-98. <https://doi.org/10.52461/jwrih.v3i1.2474>.

Publisher: The Islamia University of Bahawalpur, Pakistan



Journal of World Religions and Interfaith Harmony by the [Department of World Religions and Interfaith Harmony](#) is licensed under a [Creative Commons Attribution 4.0 International License](#).

پنجاب میں کثیرالازواج افراد کے نکاح ثانی کے اسباب

The Reasons behind polygamy in Punjab

Aqsa Azam

PhD Scholar, Lahore College for Women University, Lahore

irfanaseem@gmail.com

Dr. Asia Shabbir

Associate Professor, Department of Islamic Studies, Lahore College for Women University Lahore

Abstract

Polygamy creates multiple social and behavioral problems in a family which is the basic unit of a society. In a Muslim society, four simultaneous marriages are allowed for a man at the most. It was revealed after the survey that in Punjab there are multiple reasons why a man may opt or be compelled for a second marriage. A man may be dissatisfied with the affairs of his present marriage, he could fall in love with another girl, he may want to protect a widow's life by bringing her in a marital bondage or it could be merely due to his family traditions. However, polygamy has challenges of its own that must be identified and adjusted accordingly for a happier and contented life for all stake holders. To the best of our knowledge this issue is not addressed in research with a national context. In the underlying research we investigate various dimensions of this problem by surveying and interviews systematically selected samples of the society of Punjab.

Keywords: Second Marriage, Welfare, Wedding, Reasons of second marriage, Nikah.

تعارف

اگرچہ اسلام میں نکاح ثانی کی اجازت موجود ہے لیکن پنجاب کے معاشرے میں بوجہ نکاح ثانی کرنا ایک مشکل امر ہے۔ بیشتر افراد سے انٹرویو کرنے کے بعد یہ بات مجھ پر عیاں ہوئی کہ بعض معاملات میں دوسرا نکاح کرنے کی ضرورت شدید ہے۔ مثلاً کہیں اولاد کا حصول درکار ہے، کہیں پہلی بیوی اپنا بچہ ہے اور مرد کی جنسی خواہش کو پورا نہیں کر پارہی، کہیں میاں بیوی میں شدید ناپسندیدگی کے باعث آپس کی ناچاقی کی وجہ سے زندگی اجیرن ہے۔ کہیں محبت کے حصول کی تگ و دو میں مرد و عورت سرگرداں ہیں۔ کہیں کم عمری کی شادی نے مسائل کو دوچند کیا ہوا ہے۔ اور کہیں مال و دولت کی فراوانی ہے جس کے باعث بیوی بد کاری کی اجازت تو دے رہی ہے لیکن نکاح ثانی کو کسی صورت قبول کرنے کو تیار نہیں۔ کہیں عورتیں بغیر نکاح کے شادی کی عمر سے گزر چکی ہیں جبکہ نکاح ثانی کرنے کے خواہش مند افراد ان سے نکاح کرنے کو تیار بھی ہیں لیکن پنجاب کا معاشرہ اس کی راہ میں رکاوٹ بنا ہوا ہے۔

ایسا بھی مشاہدے میں آیا ہے کہ نیکو کار اشخاص اپنی عصمت اور دینداری کی حفاظت کے لئے نکاح ثانی کرنا چاہتے ہیں جبکہ وہ عمر اور مال و دولت کے لحاظ سے اس کے اہل بھی ہیں لیکن خاندان کے رسوم و رواج، پنجاب کے معاشرے کی غلط روش اور پہلی بیوی اور خاندان کے عدم تعاون کی وجہ سے وہ نکاح ثانی کرنے میں ناکام ہیں۔

بہر حال ایسی مایوس کن صورت حال کے باوجود میری ملاقات ایسی دانش مند باوقار خواتین سے بھی ہوئی جن کا کہنا تھا کہ اگرچہ یہ مشکل کام ہے لیکن کل خدا کے حضور کھڑا ہو کر اگر مجھے یہ پوچھ لیا گیا کہ تمہارا شوہر تمہاری ناراضی کے خوف کی وجہ سے دوسری شادی نہیں کر سکا اور وہ زنا کاری جیسے کبیرہ گناہ میں ملوث ہو گیا تو میں اپنے بظاہر پردے، نماز اور دوسرے دینی امور کی بجا آوری کو اپنے دفاع کے طور پر پیش نہیں کر سکو گی۔ اس لئے میں کشادہ دلی سے اپنے شوہر کو دوسری شادی کی اجازت دیتی ہوں۔

شریعت کے احکام اللہ رب العزت نے انسان کی ضرورت اور فطرت کے عین مطابق دیئے ہیں۔ یہ ایسے فطری و ضروری احکام ہیں جو معاشرتی و سماجی زندگی گزارنے میں معاون ثابت ہوتے ہیں۔ قرآن مجید میں موجود احکام میں مرد کو ایک وقت میں ایک سے زائد نکاح یا شادیاں کرنے کی نہ صرف اجازت دی گئی ہے۔ بلکہ اس کلام کے عموم میں اس عمل کی تحسین پائی جاتی ہے علاوہ ازیں اس اجازت کے ساتھ اس کی حدود کا تعین بھی کر دیا گیا ہے۔

جیسا کہ فرمانِ ربانی ہے:


﴿فَانكِحُوا مَا طَابَ لَكُمْ مِنَ النِّسَاءِ مَنِّي وَثَلَّثَ وَرُبِعَ ۚ فَإِنْ خِفْتُمْ أَلَّا تَعْدِلُوا فَوَاحِدَةً﴾¹
 "جو عورتیں تم کو پسند آئیں ان میں سے دو دو، تین تین، چار چار سے نکاح کر لو۔ لیکن اگر تمہیں اندیشہ ہو کہ ان کے ساتھ عدل نہ کر سکو گے تو پھر ایک ہی بیوی کرو۔"

اگرچہ یہ آیت مبارکہ بنیادی طور پر ان یتیم لڑکیوں کے اولیاء کے لیے نازل ہوئی ہے جو کہ ان کے حسن و جمال کی وجہ سے ان سے شادی تو کر لیتے مگر ان سے عدل نہیں کرتے تھے۔ جیسا کہ اس کی ایک صورت یہ تھی کہ وہ عورت کو اس کا پورا مہر ادا نہیں کرتے تھے تو انہیں یہ حکم دیا جا رہا ہے کہ اگر تم ان یتیم لڑکیوں کے ساتھ عدل نہیں کر سکتے تو آزاد عورتوں میں سے جو تمہیں پسند ہیں ان میں سے چار تک نکاح کر لو۔²

عام طور پر یہ آیت مبارکہ ایک سے زائد نکاح کرنے کے لیے دلیل کے طور پر بیان کی جاتی ہے۔ آیت کے اگلے حصے میں چار شادیوں کے لیے عدل کی شرط لگا دی گئی ہے۔ لہذا اگر کوئی مرد ایک سے زائد نکاح کرتا ہے تو اسے اپنی تمام بیویوں میں عدل کرنا لازم ہے۔ توجہ طلب نکتہ یہ ہے کہ انسانوں کے خالق سے بہتر کون انسان کی ضروریات، عادات اور فطرت کو جان سکتا ہے۔ لہذا اس نے وہی اجازت دی جو انسان کی فطرت کے عین مطابق ہے۔ اس میں افراط و تفریط کا پہلو نہیں ہے۔ ایک سے زائد نکاح معاشرے کی ضرورت ہے اگر اس ضرورت کی تکمیل نہ کی جائے تو یقیناً معاشرے کو بے شمار برائیوں کا سامنا کرنا پڑے گا۔ ہمارے معاشرے میں کثیرالازواجی کو ایک معاشرتی برائی کے طور پر لیا جاتا ہے۔ اکثر اوقات ایسی شادیاں چھپ کر کی جاتی ہیں جو یقیناً سماجی اور معاشرتی تناظر میں ایک اہم اور قابل تجزیہ تحقیقی کام ہے۔ سابقہ کام کا جائزہ لیتے ہوئے یک زوجی کے متعدد پہلوؤں پر تحقیق ملتی ہے مگر کثیرالازواجی کے اسباب، مسائل اور اس سے متعلقہ دیگر پہلوؤں پر تحقیق نہیں کی گئی ہے اس لیے ضروری سمجھا گیا کہ کثیرالازواجی کو موضوع تحقیق بنایا جائے۔

¹ - النساء 4:3

² - الجصاص، ابو بکر احمد بن علی الرازی، احکام القرآن (بیروت: دار احیاء التراث العربی، 1405ھ)، 2:342-341



نکاح ثانی کے اسباب:

ذیل میں ایک سے زائد نکاح کرنے کے اسباب کو بیان کیا جائے گا۔

1- مردوں اور عورتوں کی تعداد میں فرق:

اعداد و شمار کے مطابق مردوں اور عورتوں کی تعداد پیداؤں کے اعتبار سے برابر ہوتی ہے مگر اموات کی شرح کا جائزہ لینے سے معلوم ہوتا ہے کہ مردوں کی اموات کی شرح عورتوں سے زیادہ ہے اور اس شرح میں فرق پیداؤں سے لے کر آخری عمر تک ہوتا ہے۔

انسائیکلو پیڈیا برٹانیکا میں John Graunt نے اس شرح میں فرق کے حوالے سے لکھا ہے۔

In general, the risk of death at any given age is less for females than for males.³

معاشرے میں عورتوں کی تعداد مردوں سے زیادہ ہونے کے مختلف اسباب ہیں۔ مثال کے طور پر:

³ John Graunt, *Encyclopedia Britannica*, age-specific death rate, 11:37.

- جنگوں کے موقع پر زیادہ تر مردوں کی اموات ہوتی ہیں جیسا کہ پہلی عالمی جنگ (18-1914) میں اسی لاکھ فوجیوں کی اموات ہوئیں۔ شہریوں کی تعداد ان کے علاوہ ہیں۔ اسی طرح دوسری عالمی جنگ میں (45-1939) بے شمار عورتیں بیوہ ہوئیں۔
- عراق میں بھی ایک لاکھ وہ خواتین ہیں جن کے مرد جنگ میں مارے گئے۔
- ٹیکنالوجی کے دور میں جہاں بے شمار فوائد ہیں وہاں نقصانات میں یہ شامل ہے کہ حادثات کی وجہ سے بہت سے لوگ مارے جاتے ہیں۔
- سڑک کے حادثات معمولات کا حصہ بن گئے ہیں۔ ان حادثاتی اموات میں متاثرین زیادہ تر مرد ہوتے ہیں۔⁴

دور حاضر کے مایہ ناز مفسر علامہ غلام رسول سعیدی اپنی تفسیر میں مردوں اور عورتوں کی تعداد میں فرق کی وجہ سے پیدا شدہ مسائل کا حل بتاتے ہوئے لکھتے ہیں کہ ایک سے زائد نکاح کچھ معاشرتی مسائل کے حل کے لیے ایک معقول رخصت ہے اور اس کے سوا کوئی حل نہیں ہے۔ عورتوں کی تعداد کا مردوں کی نسبت زیادہ ہونا ایسی حقیقت ہے کہ جس سے انکار نہیں کیا جا سکتا۔ اگر مرد ایک عورت سے شادی کرے تو جو باقی بچ جائیں گی ان کے لیے تین صورتیں ہیں۔

- باقی بچ جانے والی خواتین ساری عمر جنسی خواہش کو پورا کیے بغیر ہی رہ لیں گی۔
- ناجائز طریقے سے خواہش کو پورا کریں گی۔
- یا وہ ایسے مرد سے شادی کر لیں جو مالی اور جسمانی لحاظ سے اس کا اہل ہو۔ (وہ ایک سے زائد عورت کے حقوق ادا کرنے کے قابل مرد سے شادی کریں)۔

فطری لحاظ سے پہلی صورت اختیار سے باہر ہے جو درست نہیں۔ دوسری صورت ناجائز ہے۔ جبکہ صرف تیسری صورت ایسی ہے جس کی اسلام نے اجازت دی ہے۔⁵

⁴۔ قاسمی، نہال اختر، مفتی، تعدد ازواج عقل و نقل کی روشنی میں (کراچی: مکتبہ معارف القرآن، 2011ء)، 85۔

⁵۔ سعیدی، غلام رسول، تمییز القرآن (کراچی: دارالعلوم، 2009ء)، 2:555۔

2- پاک دامنی اختیار کرنے کے لیے نکاح ثانی کرنا:

پہلے نکاح کے بعد مردوں کو پاک دامنی اختیار کرنے کے لیے درج ذیل اسباب کے تحت نکاح ثانی کی ضرورت پیش آتی ہے۔

- مردوں اور عورتوں کی جسمانی ساخت میں فرق کے سبب۔
- بعض مردوں میں شہوت کا زیادہ ہونا۔
- عورت کے شرعی اعذار کے سبب۔

ان صورتوں میں بعض اوقات مردوں کے لیے ایک زوجہ سے ضرورت کا پورا ہونا مشکل ہو جاتا ہے تو دین اسلام نے ان کے لیے ایک سے زائد نکاح کرنے کی اجازت دی ہے۔ اس کے ساتھ ساتھ تمام عارضی نکاحوں اور چھپی ہوئی تمام دوستیوں سے منع فرما دیا ہے۔ محسنین غیر مسافحین "بڑے کاموں سے بچنے کے لیے ان سے نکاح کرو شہوت رانی نہ کرو۔" اسلام ہر طرح کے ناجائز تعلقات کو حرام ٹھہراتا ہے۔ جو شخص اپنی خواہش کو جائز طریقے سے پورا کرتا ہے اس کے لیے اجر کی خوش خبری احادیث مبارکہ میں موجود ہے، فرمان نبوی ہے:

"یا رسول اللہ آیاتی احدنا شہوتہ ویكون له فیہا اجر قال ارایتم و لو وضعہا فی حرام أکان علیہ فیہا وزرٌ فلذلک اذا وضعہا فی الحلال کان لہ اجر."⁷

صحابہ کرام رضوان اللہ علیہم اجمعین نے پوچھا کہ ہم میں سے اگر اپنی خواہش (کو جائز طریقے سے) پورا کرے تو کیا اس پر بھی اجر ہے۔ فرمایا کیوں نہیں اگر وہ اپنی خواہش کو حرام جگہ پورا کرے تو وہ اس کے لیے وبال ہو گا تو اسی طرح اگر کوئی حلال جگہ پورا کرے تو اس کے لیے اس میں اجر ہے۔

فطر تائمردوں اور عورتوں کی جسمانی ساخت میں فرق ہوتا ہے۔ اس حوالے سے غلام رسول سعیدی لکھتے ہیں: عام طور پر مرد زیادہ عمر تک جنسی عمل کرنے کے قابل رہتا ہے جبکہ عورت مختلف مراحل مثلاً حیض و نفاس، ولادت اولاد، پرورش اولاد، رضاعت وغیرہ ایسے اسباب ہیں جن کی بدولت عورت میں جنسی عمل کرنے کی اہلیت میں کمی واقع ہو جاتی ہے اب مرد کے پاس تین راستے ہیں۔

⁶ النساء 24:4

⁷ المسلم، مسلم بن حجاج، الجامع الصحیح، کتاب الزکوٰۃ، باب بیان أن اسم الصدقۃ، یقع وعلی کل نوع من المعروف (بیروت: دار الکتب

العلمیہ، 1412ھ)، حدیث: 1006

- کہ اپنی خواہش کی تکمیل نہ کرے۔
- ناجائز طریقوں سے خواہش نفس کو پورا کرے۔
- ایک اور نکاح کرے۔

پہلا راستہ فطرت کے خلاف ہے۔ دوسرا شریعت اور قانون کے خلاف ہے جبکہ تیسرا راستہ قابل عمل اور شریعت کے مطابق ہے۔⁸

محمد حنیف ندوی لکھتے ہیں کہ "عورت کے شرعی اعذار اور بیماریاں کثیرالازواجی کی دعوت دیتی ہیں۔"⁹
حافظ ابن قیم فرماتے ہیں:

"ثم من الناس من يغلب عليه سلطان هذه الشهوة فلاتندفع حاجته بواحدة فانطلق له ثانية وثالثة ورابعة."¹⁰

"پھر لوگوں میں سے ایسے لوگ بھی موجود ہیں جن پر جنسی خواہش چھا جاتی ہے تو ان کی حاجت اگر ایک زوجہ سے پوری نہیں ہوتی تو وہ دوسری، تیسری اور چوتھی زوجہ کے لیے آزاد ہیں۔"

تحقیق کے لیے چند انٹرویو بھی لیے گئے جن میں سے انٹرویو دیتے ہوئے زید (فرضی نام) نے نکاح ثانی کا سبب بتاتے ہوئے کہا وہ اپنے علاقے کی مسجد کے امام ہیں کہ "مجھے ایک عورت نے گھر بلا کر گناہ کی دعوت دی اللہ رب العزت نے میری حفاظت فرمائی اور تب میں نے نکاح ثانی کا ارادہ کیا۔ مزید ان کا کہنا ہے کہ نکاح ثانی کرنے سے انسان گناہوں سے بچ جاتا ہے اور خیالات منتشر نہیں ہوتے۔"¹¹

شادی کی ذمہ داریاں انسان کو سنجیدہ بنا دیتی ہے اور بے راہ روی سے روکتی ہیں۔ انسان خود بخود راہ اعتدال پر آجاتا ہے۔ اس سلسلے میں اگر دیکھا جائے کہ یورپ نے ایک نکاح کی پابندی تو لگا دی مگر وہ عورتوں کے ساتھ ناجائز تعلقات اور ان سے پیدا ہونے والے ناجائز بچوں اور دیگر خاندانی معاملات کے تباہ کن نقصانات کو روکنے میں ناکام دکھائی دیتا ہے۔

⁸ - سعیدی، غلام رسول، تیمان القرآن، 2: 555-556

⁹ - ندوی، محمد حنیف، سراج الیمان فی التفسیر القرآن (لاہور: ملک سراج الدین پبلیشرز، 1983ء)، 1: 182

¹⁰ - الجوزیہ، ابن قیم، اعلام الموقنین (مصر: مکتبہ الکلیات الازہریہ، 1998ء)، 2: 103

¹¹ - انٹرویو: زید 2023-6-16

3- مرد کا بطور توام ایک سے زائد نکاح کرنے کا فطری تقاضا:

اللہ رب العزت نے مرد کو عورت پر بہت سے معاملات میں فضیلت عطا فرمائی ہے۔ الرَّجَالُ قَوَامُونَ عَلَى النِّسَاءِ۔ جن میں حق وراثت کا عورت سے دو گنا ہونا، حکومت و امامت میں مرد کی برتری، مرد گواہی میں عورت سے زیادہ مضبوط ہوتا ہے۔ عقیتہ میں لڑکے کا لڑکی سے دو گنا حصہ وغیرہ۔ حافظ ابن قیم لکھتے ہیں کہ: اللہ تعالیٰ نے مردوں کو رسالت و نبوت، امارت و خلافت، جہاد اور حکومت کرنے کے ساتھ ساتھ عورت پر بطور توام مقرر کر کے برتری عطا فرمائی ہے۔ مرد ان مشکل کاموں کی انجام دہی کے لیے بہت محنت و مشقت کرتا ہے۔ اس کے برعکس عورت سکون سے گھر پر رہتی ہے تو مردوں کی اتنی محنت و مشقت کے عوض ان کی دل لگی اور دلجوئی کے لیے اگر مرد ایک عورت سے زیادہ کی ضرورت محسوس کرے تو وہ اس کا حق رکھتا ہے۔ مزید لکھتے ہیں:

“فكان من تفضيله الذكر على الانثى أن خص بجواز نكاح اكثر من واحدة.”¹²

مرد کی عورت پر برتری کا ایک سبب ایک سے زائد نکاح کرنا بھی ہے۔ امام قیم کے مطابق مرد بطور توام جو اضافی محنت اور ذمہ داری کا بوجھ اٹھاتا ہے تو اس کے لیے ایک سے زائد نکاح کی اجازت ہے۔ اگرچہ زوجین جنسی خواہش کو پورا کرنے کے عمل میں لذت کے حصول میں برابر کے شامل ہیں۔ مگر مرد نان و نفقہ، رہائش وغیرہ کا بوجھ اٹھاتا ہے تو اس اضافی اٹھائے جانے والے بوجھ کے بدلے میں اسے ایک سے زائد نکاح کرنے کی اجازت دی گئی ہے۔

4- اولاد کے لیے نکاح ثانی کرنا:

انٹرویو کے دوران یہ بات سامنے آئی کہ عام طور پر نکاح ثانی بے اولادی کے سبب، نرینہ اولاد کے حصول یا کثرت اولاد کی خواہش کے سبب کیا جاتا ہے۔ فطرتاً اولاد کی خواہش انسان کو عطا کی گئی ہے۔ اللہ رب العزت نے اپنے کلام مجید میں انسان کی فطری خواہش کا تذکرہ کرتے ہوئے فرمایا:

﴿زَيْنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ وَالْأَنْعَامِ وَالْحَرْثِ﴾¹³

¹²۔ الجوزیہ، ابن قیم، اعلام الموقعین، 2: 105

¹³۔ آل عمران 14:3

"لوگوں کے لیے مرغوبات نفس۔ عورتیں، اولاد، سونے چاندی کے ڈھیر، چیدہ گھوڑے، مویشی اور زرعی زمینیں بڑی خوش آئند بنا دی گئی ہیں۔"

انسان کی پسندیدہ چیزوں میں اولاد شامل ہے۔ اللہ رب العزت کے اختیار میں اولاد کا دینا ہے، فرمان ربانی ہے:

﴿لِلَّهِ مُلْكُ السَّمٰوٰتِ وَالْاَرْضِ ۗ يَخْلُقُ مَا يَشَآءُ ۗ يَهَبُ لِمَنْ يَشَآءُ اِنَاثًا وَيَهَبُ لِمَنْ يَشَآءُ الذَّكَوٰرَ اَوْ يَزُوْجُهُمْ ذُكْرًا وَّاِنَاثًا ۗ وَيَجْعَلُ مَنْ يَشَآءُ عَقِيْمًا ۗ﴾¹⁴

"اللہ زمین اور آسمانوں کی بادشاہی کا مالک ہے، جو کچھ چاہتا ہے پیدا کرتا ہے، جسے چاہتا ہے لڑکیاں دیتا ہے، جسے چاہتا ہے لڑکے دیتا ہے، جسے چاہتا ہے لڑکے اور لڑکیاں ملا جلا کر دیتا ہے، اور جسے چاہتا ہے بانجھ کر دیتا ہے۔"

انبیاء کرام علیہم السلام نے اللہ رب العزت سے اولاد کی دعا کی۔ ان کی دعاؤں کو قرآن مجید میں قیامت تک کے لیے محفوظ کر دیا گیا۔

رسول اللہ ﷺ نے ایسی عورت سے جو زیادہ بچے جننے والی ہو اس سے نکاح کرنے کا حکم دیا ہے، فرمایا:

"تزوجوا الودود الولود فانی مکاثر بکم الامم"¹⁵

"ایسی عورت سے نکاح کرو جو بہت زیادہ محبت کرنے والی اور زیادہ بچے پیدا کرنے والی ہو کیونکہ میں (قیامت کے دن) تمہاری کثرت پر باقی امتوں پر فخر کروں گا۔"

دوسری حدیث میں فرمایا:

"تناكحوا تناسلوا تكثروا فانی مباہ بكم الامم القيامة."¹⁶

"باہم نکاح کرو۔ اپنی نسلوں کو بڑھاؤ اور اپنی تعداد میں اضافہ کرو میں قیامت کے دن دوسری امتوں کے مقابلے میں تم پر فخر کروں گا۔"

¹⁴۔ الشوری 42:49

¹⁵۔ ابو داؤد، سلیمان بن اشعث، سنن ابی داؤد، کتاب النکاح، باب النھی عن تزویج من لم یلد النساء (الریاض: دارالسلام، 1999)۔

حدیث: 2050

¹⁶۔ ابن ماجہ، امام محمد بن یزید ابن ماجہ، السنن، کتاب النکاح (الریاض: دارالسلام، 1999)، حدیث: 1863

جتنے زیادہ نکاح ہوں گے اتنی اولاد بھی زیادہ ہوگی۔ رسول اللہ ﷺ قیامت کے دن اپنی اُمت کی کثرت پر فخر کریں گے ایسی عورت سے نکاح کا حکم دیا جو زیادہ اولاد دینے والی ہو۔

شاہ ولی اللہ¹⁷ نسل کی بڑھوتری کے لیے ایک سے زائد نکاح کے بارے میں لکھتے ہیں:

”واعظم المقاصد التناسل والرجل یکفی لتلقيح عدد کثیر من النساء¹⁷“

”نکاح کا سب سے بڑا مقصد نسل کی بڑھوتری کرنا ہے اور ایک مرد بہت سی عورتوں کی بار آوری کے لیے کافی ہوتا

ہے۔“

بعض اوقات بیوی اگر ایسے امراض کا شکار ہے کہ اس سے اولاد کا ہونا مشکل ہے تو اس معاملے میں مرد کے پاس دو صورتیں ہیں۔

- ایک یہ کہ وہ اپنی بیمار (باجھ یا کوئی اور مرض کے سبب) بیوی کو طلاق دے۔
 - اور دوسری صورت یہ ہے کہ وہ ایک اور نکاح کرے۔ (پہلی بیوی کی موجودگی میں)
- ظاہر ہے کہ دوسری صورت زیادہ بہتر ہے اور عقل مند خاتون بھی طلاق پر ایک اور نکاح کو ترجیح دے گی۔¹⁸

5- نکاح ثانی بسببِ محبت:

مردوں کے طبعی تقاضوں میں عورتوں کی طرف مائل ہونا شامل ہے۔ فطرتاً مرد عورت کی طرف راغب ہوتے ہیں اور قلبی میلان رکھتے ہیں۔ جنس مخالف کی کشش فطری عمل ہے۔ دین اسلام نے اپنی پسند اور محبت کے حصول کے لیے جائز طریقہ اختیار کرنے کا حکم دیا ہے۔ قرآن مجید میں اس فطری رغبت کا تذکرہ ان الفاظ میں ملتا ہے۔

﴿زَيْنَ لِلنَّاسِ حُبُّ الشَّهَوَاتِ مِنَ النِّسَاءِ﴾¹⁹

”لوگوں کے لیے مرغوبات نفس میں عورتیں (شامل ہیں)۔“

عورت سے محبت کے سبب جہاں اس سے فطری خواہش پوری ہوتی ہے، وہاں گھریلو ضروریات اور سہولیات بھی میسر آتی ہیں۔ انہی سے گھر کا پورا نظام چلتا ہے۔ خوشی اور غمی میں برابر کی شریک ہی نہیں بلکہ زندگی کی تمام مشکلات اور پریشانیاں دور کرنے

¹⁷۔ ولی اللہ، شاہ، حجۃ اللہ البالغہ (لاہور: مکتبہ سلفیہ، 2012ء)، 2: 133

¹⁸۔ علوان، عبد اللہ ناصح، تعدد زوجات فی الاسلام (الریاض: دار السلام، 1980ء)، 15

¹⁹۔ آل عمران 14:3

میں ان کی مدد اور تعاون شامل ہوتا ہے۔ غرض دنیا میں نیک عورتیں جنت کی طرح سکون و راحت کا سبب بنتی ہیں۔ اسی لیے اللہ کے نبی ﷺ نے نیک بیوی کو دنیا کی بہترین متاع قرار دیا ہے۔

”الدنيا متاع و خير متاع الدنيا المرأة الصالحة.“²⁰

اللہ کے نبی ﷺ نے عورتوں کو اپنی محبوب ترین چیزوں میں شامل کر کے انھیں عزت عطا فرمائی۔

”حبب الی من الدنيا النساء والطيب وجعلت قرۃ عینی فی الصلوة.“²¹

اسلام نے مردوں اور عورتوں کو اپنی پسند اور ناپسند کے مطابق شریک حیات کو منتخب کرنے کا حکم دیا ہے۔ شادی سے قبل دیکھنے کی اجازت جو ہمارے دین نے دی ہے اس کی حکمت یہ ہے کہ اس سے آپس میں محبت و الفت پیدا ہو جاتی ہے اور اس لیے کہ پسند کر کے اپنا یا جائے تاکہ بعد میں ناپسندیدہ ہونے کے سبب سے شرمندگی اور ندامت کا بوجھ نہ اٹھانا پڑے۔

علامہ ابن نجیم (م۔ 970ھ) رقمطراز ہیں۔

”ونظره الی مخطوبته قبل النکاح سنة فانه داعية للافه“²²

جس عورت کے ساتھ نکاح کرنا ہے اسے نکاح سے پہلے دیکھنا سنت ہے۔ تو کوئی شک نہیں ہے کہ اس کو دیکھنا محبت کی طرف دعوت دینا ہے۔

اس بارے میں حدیث مبارکہ میں ہے کہ حضرت انسؓ فرماتے ہیں کہ حضرت مغیرہ بن شعبہؓ نے ایک عورت سے نکاح کا ارادہ کیا۔ حضور ﷺ نے فرمایا:

”اذهب فانظر اليها فانه احري ان يؤدم بينكما ففعل فتزوجها فذکر من موافقتها.“²³

”جاؤ اسے دیکھ لو شاید اللہ تعالیٰ تمہارے دلوں میں محبت پیدا کر دے، انہوں نے ایسا ہی کیا بعد میں نبی کریم ﷺ سے انہوں نے اپنی بیوی کی موافقت اور عمدہ تعلق کا ذکر کیا۔“

²⁰ - مسلم، کتاب الرضاع، باب خیر متاع الدنيا المرأة الصالحة، حدیث: 1469

²¹ - النسائی، امام احمد النسائی، سنن، کتاب عشرہ النساء، باب حب النساء (الریاض: دار السلام، 1998)، حدیث: 3391

²² - ابن نجیم، زین الدین، المحررات فی شرح کنز الدقائق (بیروت: دار المعرف، 1980ء)، 3: 87

²³ - ابن ماجہ، باب النظر الی المرأة اذا اراد ان یتزوجها، حدیث: 1865

ہمارے ہاں بعض اوقات پہلی شادی معاشرتی دباؤ کے سبب کی جاتی ہے اس میں رضامندی شامل نہیں ہوتی۔ اس لیے زوجین کے درمیان تعلقات خوشگوار نہ ہونے کے سبب مرد نکاح ثانی کر لیتے ہیں۔ انٹرویو کے دوران عابدہ (فرضی نام) نے بتایا کہ ان کے ہاں دونوں طرح کی اولاد (بیٹی، بیٹا) موجود تھی اور کوئی خاص ایسی وجہ نہ تھی کہ ان کے خاوند نکاح ثانی کرتے مگر انہیں اس خاتون سے محبت ہو گئی تھی۔²⁴

6- معاشرے کی فلاح و بہبود کے لیے نکاح ثانی کرنا:

معاشرے کی فلاح و بہبود کے لیے تعداد کی کثرت کا ہونا ضروری ہوتا ہے۔ عام حالات میں بھی تعداد کی زیادتی عزت و وقار میں اضافے کا ذریعہ بنتی ہے۔ اس بات کا اعتراف نہ صرف اسلامی ممالک نے بلکہ ساری دنیا نے کیا ہے۔ السید سابق مصری لکھتے ہیں کہ: کئی ممالک نے تعداد کی کثرت کی پیداوار اور قیمت میں اس کے نتائج کو بھانپ لیا ہے۔ نیز جنگوں میں اور جلدی بات منوانے کے لیے بھی۔ انہوں نے اپنے شہریوں کی تعداد میں اضافے کے لیے انہیں شادی پر ابھارا۔ مزید یہ کہ جس کی نسل زیادہ ہوگی ان کے لیے انعام بھی رکھا۔²⁵

انفرادی معاملہ ہو یا اجتماعی، افراد کی کثرت بہت اہمیت رکھتی ہے۔ کسی بھی ملک کی سرحد کی حفاظت کے لیے یا اسلام کے نظریاتی تحفظ کے لیے افراد کی کثرت بہت معنی رکھتی ہے۔

7- مال کے سبب نکاح ثانی کرنا:

مال و دولت میں اضافہ نکاح ثانی کے اسباب میں شامل ہے۔ مال کی بدولت مرد ضروریات زندگی کو پورا کر سکے گا۔ علیحدہ رہائش، لباس، خوراک کی فراہمی کے لیے مال بنیادی عنصر ہے۔ حدیث مبارکہ میں نکاح کا حکم دیا گیا ہے کہ اگر وہ مالی لحاظ سے مضبوط ہے تو نکاح کرے تاکہ وہ گناہوں سے بچ جائے اور جائز طریقے سے اپنی خواہش کو پورا کر سکے۔ عام طور پر دیکھا گیا ہے کہ مال و دولت میں اضافہ انسان کے اندر غرور و تکبر پیدا کرتا ہے۔ جب غرور و تکبر پیدا ہوتا ہے تو گناہوں میں ملوث ہونے کا اندیشہ ہوتا ہے۔ اس لیے چاہیے کہ مال کو جائز طریقوں پر ہی خرچ کیا جائے تاکہ انسان گناہوں سے بچ جائے۔

²⁴۔ انٹرویو: عابدہ 2023-6-20

²⁵۔ السید، سابق مصری، فقہ السنہ، کتاب الزواج، باب حکمة العدد (لاہور: مکتبہ اسلامیہ، 2019ء)، 2: 115

رسول اللہ ﷺ نے فرمایا: اے جو انوں کی جماعت: اگر تم میں نکاح کرنے کے لیے مالی طاقت ہو تو تمہیں چاہیے کہ نکاح کرو کیونکہ یہ نظر کو نیچے رکھنے والا اور شرم گاہ کی حفاظت کرنے والا عمل ہے اور جو کوئی نکاح کی طاقت غربت کے سبب نہ رکھتا ہو اسے چاہیے کہ وہ روزہ رکھے کیونکہ روزہ نفسانی خواہشات کو توڑ دیتا ہے۔²⁶

8- گھریلو تنازعات ... نکاح ثانی کا سبب:

سرورے کے دوران نکاح ثانی کے اسباب میں گھریلو تنازعات شامل ہیں۔ گھریلو تنازعات میں زوجین کے کفو کا نہ ہونا، زوجین کی عمر، تعلیم اور حسن میں فرق، ذہنی ہم آہنگی کا نہ ہونا، نفسانی خواہشات کا پورا نہ ہونا، بیوی کا شوہر کی اطاعت نہ کرنا، مطالبات میں زیادتی اور بے جوڑ شادیاں شامل ہیں۔ ان اسباب کے باعث زوجین میں شدید اختلافات پیدا ہو جاتے ہیں۔ جب زوجین کی ذہنی ہم آہنگی کا فقدان ہو گا تو دونوں کی سوچوں میں تفاوت آئے گا۔ اسی طرح عمر میں فرق کے سبب پسند اور ناپسند کا معیار مختلف ہو جاتا ہے اور دونوں کے جذبات و احساسات میں فرق کے سبب جھگڑے ہوتے ہیں۔

روزنامہ انصاف کے آرٹیکل میں ایک عورت نے اپنی بے جوڑ شادی کے متعلق یوں بتایا ہے کہ میں نوجوان ہوں جبکہ میرا خاوند 52 سال کا ہے۔ میں اس کے ساتھ زندگی نہیں گزار سکتی کیونکہ دس سال شادی کے گزر جانے کے بعد بھی ہمارے درمیان ذہنی ہم آہنگی نہیں پیدا ہو سکی۔ وہ مجھ سے چھوٹی چھوٹی باتوں پر جھگڑا کرتا ہے اور تشدد کرتا ہے، مجھے خرچہ نہیں دیتا۔ مجھے اس جنونی قسم کے آدمی سے شدید نفرت ہے۔²⁷

انٹرویو کے دوران سعد (فرضی نام) نے بتایا کہ میرا دوسرا نکاح کرنے کا سبب یہ تھا کہ میری پہلی زوجہ کا مزاج میرے مزاج کے خلاف تھا۔ وہ نہ گھراور نہ ہی بال بچوں کا خیال رکھتی۔ اس لیے میں نے گھر کے سکون کے لیے دوسرا نکاح کیا۔²⁸

اللہ رب العزت زوجین کو تسکین کا سبب بنایا ان کے درمیان محبت و رحمت ڈال دی۔ جیسا کہ اللہ تعالیٰ نے قرآن مجید میں فرمایا:

﴿ وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً ۗ إِنَّ فِي ذَلِكَ لَآيَاتٍ لِقَوْمٍ يَتَفَكَّرُونَ ﴾²⁹

²⁶ - البخاری، محمد بن اسماعیل، الجامع الصحیح، کتاب النکاح، باب من یستطیع الباءة، (دار الطوق النجاة، الطبعة الاولى، 1442ھ) حدیث: 5066

²⁷ - روزنامہ انصاف، سڈے سیشن، "میں نے علیحدگی اختیار کیوں کی؟"، 2004-12-22

²⁸ - انٹرویو: سعد 2023-4-20

²⁹ - الروم 21:30

"اور اس کی نشانیوں میں سے یہ ہے کہ اس نے تمہارے لیے تمہاری ہی جنس سے بیویاں بنائیں تاکہ تم ان کے پاس سکون حاصل کرو اور تمہارے درمیان محبت اور رحمت پیدا کر دی۔ یقیناً اس میں بہت سی نشانیاں ہیں ان لوگوں کے لیے جو غور و فکر کرتے ہیں۔"

زوجین شادی کے فوائد سے اسی وقت ہی مستفید ہوں گے جب ان میں محبت، سکون، چاہت، اطمینان اور اللہ تعالیٰ کی حدود میں رہ کر زندگی گزارنے کا وعدہ اور ذمہ داری کا احساس ہو گا۔ اگر ایسا ممکن نہیں تو بہتر ہے کہ زوجین علیحدہ ہو جائیں یا اپنی اصلاح کر لیں یا پھر نکاح ثانی کر لیں تاکہ بہتر زندگی گزاریں۔

9- بے سہارا خواتین کی مدد و تعاون کے لیے نکاح ثانی کرنا:

بیوہ اصطلاحی مفہوم میں اس عورت کو کہا جاتا ہے جس کا شوہر وفات پا جائے۔ عرب جب کسی کا نان و نفقہ ختم ہو جاتا تو کہتے۔ ارمل فلان۔ کہ اس کا نان و نفقہ ختم ہو گیا اور وہ فقیر ہو گیا۔ جب شوہر کا انتقال ہو جائے تو بیوی انتہائی نازک اور کمزور حالت میں ہو جاتی ہے، کیونکہ اس کی مدد و تعاون اور سکون و چین کا ذریعہ ختم ہو جاتا ہے اور اس کی اولاد سہولتوں سے محروم ہو جاتی ہے۔ اس کا معاشی ذریعہ نہیں رہتا اس طرح وہ عورت بڑے درد اور تنگی سے گزرتی ہے ایسی عورت کو ارملہ (بیوہ) کہتے ہیں۔³⁰

ہمارے معاشرے میں مطلقہ اور بیوہ سے شادی کرنا اور ان کا شادی کرنا بہت برا سمجھا جاتا ہے۔ مطلقہ کو بے شمار مسائل اور مشکلات کا سامنا کرنا پڑتا ہے۔ جن میں انہیں قصور وار ٹھہرانا، حقارت سے دیکھنا، عدت کے مسائل، رہائش کے مسائل اور

خاص طور پر نکاح ثانی کا مسئلہ۔ اللہ رب العزت نے انہیں اجازت دی ہے کہ اگر وہ نکاح کرنا چاہیں تو کر سکتی ہیں۔ ﴿وَإِذَا طَلَّقْتُمُ النِّسَاءَ فَبَلَغْنَ أَجَلَهُنَّ فَلَا تَعْضُلُوهُنَّ أَنْ يَنْكِحْنَ أَزْوَاجَهُنَّ إِذَا تَرَاضُوا بَيْنَهُنَّ بِالْمَعْرُوفِ﴾³¹

"جب تم اپنی عورتوں کو طلاق دے چکو اور وہ عدت پوری کر لیں، تو پھر اس میں مانع نہ ہو کہ وہ اپنے زیر

تجویز شوہروں سے نکاح کر لیں، جب کہ وہ معروف طریقے سے باہم مناکحت پر راضی ہوں۔"

بے سہارا بیوہ عورتوں کے نکاح کرنے کی ترغیب قرآن مجید میں دی گئی ہے۔

³⁰ - از: بیدی، علامہ مرتضیٰ، تاج العروس (مکتبہ دارالحدیث، 2010ء)، 29:101

³¹ - البقرہ: 2:232

﴿ وَأَنْكِحُوا الْأَيَامَىٰ مِنْكُمْ وَالصَّالِحِينَ مِنْ عِبَادِكُمْ وَأَمَّا بَكُمْ ۖ إِنْ يَكُونُوا فُقَرَاءَ يُغْنِهِمُ اللَّهُ مِنْ فَضْلِهِ ۗ وَاللَّهُ وَاسِعٌ عَلِيمٌ ۝۳۲﴾

"تم میں سے جو لوگ مجرد ہوں، اور تمہارے لونڈی غلاموں میں سے جو صالح ہوں، ان کے نکاح کر دو۔ اگر وہ غریب ہوں تو اللہ اپنے فضل سے ان کو غنی کر دے گا، اللہ بڑی وسعت والا اور علیم ہے۔"

ابو بکر جصاص اپنی تفسیر میں لکھتے ہیں کہ: ایامی عورت کے لیے مخصوص نہیں ہے بلکہ اس سے مراد ایسے مرد بھی ہیں جن کی شادی نہ ہوئی ہو اور اس عورت کے لیے بھی یہ لفظ بولا جاتا ہے جس کا شوہر نہ ہو۔ یہ لفظ دونوں (مرد اور عورت) کے لیے استعمال ہوتا ہے۔³³

حدیث مبارکہ میں ان کے نکاح کے معاملے میں ان کی مرضی اور رضا کی قدر کی گئی ہے۔

حدیث ابو بکریرہ ان رسول اللہ ﷺ قال لا تنكح الایم حتى تستأمر و لا تنكح البکر حتى تستأذن قالوا یا رسول اللہ ﷺ وكيف اذنها ان تسكت .³⁴

شیبہ کی زبانی اجازت کے بغیر اس کا نکاح نہیں کیا جاسکتا اور باکرہ کی مرضی کے بغیر ان کا نکاح نہیں کیا جاسکتا۔ صحابہ کرام رضی اللہ عنہم نے پوچھا کہ کنواری کی اجازت کیسے لی جائے فرمایا اس کی خاموشی اجازت ہے۔ بے سہارا اور بیوہ عورتوں سے نکاح کے حوالے سے ہمارے لیے اللہ کے نبی ﷺ بہترین نمونہ ہیں۔ جنہوں نے بیوہ کی مدد و تعاون کی ابتداء اپنی ذات سے کی۔ سیدہ خدیجہؓ کے بعد سیدہ سودہؓ جو کہ بیوہ تھیں ان سے نکاح کیا۔ سیدہ عائشہؓ کے علاوہ باقی سب بیوہ، طلاق یافتہ اور بے سہارا خواتین تھیں جن سے نکاح کیا۔ آپ ﷺ نے اپنی امت کو بھی بیوہ بے سہارا خواتین کی مدد و تعاون کرنے کا درس دیا اور ان کو خوشخبریاں سنائیں فرمان نبوی ہے:

الساعی علی الارملہ والمسکین کا لمجاهد فی سبیل اللہ واحسبہ قال کا لقائم، لا یفتتر وکالصائم لا یفطر.³⁵

³²۔ النور 24:32

³³۔ احکام القرآن، باب ترغیب فی النکاح، 3:230

³⁴۔ البخاری، باب النکاح، حدیث: 6968

³⁵۔ مسلم، کتاب الزہد والرقائق، باب الاحسان المرأۃ والمسکین والیتیم، حدیث: 2982

"بیواؤں اور مسکین کے لیے تنگ و دو کرنے والا ایسا ہے جیسا کہ اللہ کی راہ میں جہاد کرنے والا مجاہد اور راوی کہتے ہیں کہ میں گمان کرتا ہوں کہ نبی ﷺ نے فرمایا جیسا کہ وہ نماز پڑھنے والا جو نماز سے تھکتا نہیں اور وہ صائم (روزے دار جو اپنا روزہ نہیں کھولتا)۔"

یہ تینوں کام (جہاد، قیام اللیل اور روزے رکھنا) بڑی فضیلت والے اعمال ہیں اگر کوئی شخص یہ کام نہیں کر سکتا تو وہ بیواؤں مسکینوں اور یتیموں کو سہارا دے کر اجر و ثواب میں ان کے برابر ہو سکتا ہے۔

تاخیر سے نکاح کرنے کے اسباب میں کیرئیر کا بنانا، معیاری رشتہ کی تلاش کا بہانہ، تعلیم مکمل کرنا، جاب کرنا، جہیز نہ ہونا، غربت، والدین کی بے پرواہی، خاندانی رسم و رواج اور کم صورت لڑکیوں کو نظر انداز کرنا شامل ہیں۔ مطلقہ، بیوہ، بے سہارا اور تاخیر سے شادی کرنے والی خواتین اگر کسی ایسے مرد سے شادی کر لیں جس کی دوسری، تیسری یا چوتھی شادی ہو تو اکیلے زندگی گزارنے سے کہیں بہتر ہے تاکہ ان خواتین کو تحفظ مل سکے۔ اس طرح معاشرے میں پیار محبت کے جذبے کو پروان چڑھایا جا سکتا ہے۔ الحاج احمد شریف لکھتے ہیں: کثیر الازوجی محض جنسی خواہش کو پورا کرنے کا لازمی ذریعہ نہیں ہے، بلکہ اس کا مقصد معاشرے کی پستی اور خرابی میں رکاوٹ ڈالنا ہے۔ یہ دونوں مردوں اور عورتوں کے مکمل ہونے کے ساتھ ساتھ معاشرے میں محبت اور سکون کا ذریعہ ہے۔ جب کثیر الازوجی کی اجازت ہوگی تو معاشرے کی تعمیر آسانی سے ہو سکتی ہے۔³⁶

10۔ دین داری کے سبب..... نکاح ثانی کرنا:

امجد (فرضی نام) نے انٹرویو میں بتایا کہ اس کی پہلی بیوی دین دار نہیں تھی جس کے سبب گھر میں مسائل بہت زیادہ تھے تو میں نے گھر کے سکون کے لیے دین دار عورت سے شادی کی۔³⁷ معاشرے کی پائیداری کے لیے زوجین کے تعلق کی بنیاد کا مضبوط ہونا ضروری ہے۔ اللہ رب العزت نے ساتھی کے منتخب کرنے میں دین کو بنیاد بنایا ہے۔ یہ اس لیے کہ دوسرے بنیادی اصولوں کے ساتھ اس بات کا بھی خیال رکھا کہ زوجین مسلمان ہوں۔ جیسا کہ اللہ رب العزت فرماتے ہیں:

﴿وَلَا تَنْكِحُوا الْمُشْرِكِيْنَ حَتَّىٰ يُوْمِنَ ۖ وَلَا مَٔمَّةً مُّؤْمِنَةً حَتَّىٰ يَخْرُجَ مِنَ مُّشْرِكَةٍ ۚ وَلَوْ اَعَجَبْتُمْ ۖ وَلَا تَنْكِحُوا الْمُشْرِكِيْنَ حَتَّىٰ يُوْمِنُوْا﴾³⁸

³⁶ Al-Haaj Ahmad H. Shareef, **Polygamy is Allowed in Islam**, Iran World Organization for Islam Services, (1977), 4.

³⁷۔ انٹرویو: امجد 2023-7-21

³⁸۔ البقرہ: 2:221

"تم مشرک عورتوں سے ہرگز نکاح نہ کرنا، جب تک کہ وہ ایمان نہ لے آئیں۔ ایک مومن لونڈی مشرک شریف زادی سے بہتر ہے، اگرچہ وہ تمہیں بہت پسند ہو۔ اور اپنی عورتوں کے نکاح مشرک مردوں سے کبھی نہ کرنا، جب تک کہ وہ ایمان نہ لے آئیں۔"

صحیحین میں نکاح کے لیے یہی اصول بیان کیا گیا ہے اور نیک بیوی کی تلاش کا حکم دیا گیا۔

عن ابی ہریرۃ عن النبی ﷺ قال: تنکح المرأة لاربع لما لها. ولحسبها، وجمالها ولدینها فاطفر بذات الدین تربت یداک³⁹.

"سیدنا ابو ہریرہؓ سے مروی ہے کہ رسول اللہ ﷺ نے فرمایا کہ عورت سے نکاح چار باتوں کی وجہ سے کیا جاتا ہے۔ اس کے مال کے سبب سے، اس کے خاندانی عزت و شرف کے سبب، اس کے حسن کے سبب یا اس کے دین کے سبب سے اور تو دین داری کے سبب نکاح کر کے کامیابی کو حاصل کرو۔ اگر ایسا نہیں کرو گے تو تمہاری ہاتھوں کو خاک لگے گی (مراد آخر کار تمہیں شرمندگی یا ندامت کا سامنا کرنا پڑے گا)۔"

دین اسلام نے زوجین کے انتخاب کرنے میں دین کو معیار بنایا ہے کیونکہ اس میں بے شمار حکمتیں اور اسباب موجود ہیں۔ جن میں یہ حکمت بھی شامل ہے کہ جب زوجین اپنے حقوق و فرائض کا خیال رکھیں گے۔ جیسے زوجہ اپنے خاوند کے حکم کی اطاعت کرے گی، اس کی عزت اور مال کی محافظ ہوگی جس طرح سے دین اسلام نے اسے حکم دیا ہے اور اسی طرح سے جب خاوند ان تمام امور کو سرانجام دے گا جن کا اسلام نے حکم دیا ہے تو زوجین آپس میں بہترین زندگی گزاریں گے اور خوشحال معاشرہ تشکیل دیں گے۔

سیدنا ثوبان رضی اللہ عنہ کہتے ہیں کہ جب "وَالَّذِينَ يَكْتُمُونَ الذَّهَبَ وَ الْفِضَّةَ" ⁴⁰ والی آیت مبارکہ نازل ہوئی تو صحابہ کرام علیہم السلام نے نبی کریم ﷺ سے سوال کیا کہ کون سا مال اکٹھا کیا جائے فرمایا:

ليتخذ احدكم قلب شاكرا، ولسانا ذاكرا، وزوجة مؤمنة تعين احدكم على امر الاخرة.⁴¹

³⁹۔ البخاری، کتاب النکاح، باب الکفایۃ فی الدین، حدیث: 5090؛ المسلم، حدیث: 3708

⁴⁰۔ التوبۃ 9: 34

⁴¹۔ ابن ماجہ، کتاب النکاح، باب فضل النساء، حدیث: 1856

”تم میں سے ہر ایک شکر کرنے والا دل، ذکر کرنے والی زبان اور ایسی دین دار (مومنہ) عورت جو اس کے آخرت کے کاموں میں معاون و مددگار ہو۔“

اسی سے ملتے جلتے الفاظ کے ساتھ یہ روایت بیان کی گئی ہے جس میں پوچھا گیا کہ کون سا مال بہترین ہے فرمایا:
”افضلہ لسان ذاکر، وقلب شاکر و زوجة مؤمنة تعينه على ايمانه.“⁴²

”بہترین مال ذکر کرنے والی زبان، شکر دل اور دین دار عورت جو ایمان میں خاوند کی مدد کرتی ہو۔“
گویا کہ دین دار عورت کو سونے اور چاندی کے اکٹھا کرنے سے زیادہ افضل قرار دیا گیا ہے۔ تقویٰ کو اختیار کرنے کے بعد سب سے بہترین چیز دین دار عورت کا ہونا ہے جیسا کہ فرمایا گیا:

ما استفاد المومن بعد تقوى الله خير اله من زوجة صالحه.⁴³

اللہ کے ڈر کے بعد ایمان والے کے لیے سب سے بہتر چیز نیک بیوی کا ہونا ہے۔

سیدنا عبد اللہ بن عمرؓ سے مروی ہے کہ رسول اللہ ﷺ نے فرمایا:

الدنيا متاع، وخير متاع الدنيا المرأة الصالحة.⁴⁴

”دنیا متاع ہے اور دنیا کی بہترین متاع نیک عورت ہے۔“

دین دار عورت اپنے خاوند کے مال، عزت اور سب سے بڑھ کر رازوں کی حفاظت کرنے والی ہوتی ہے۔ وہ جگہ جگہ خاوند کی برائیوں اور کمی و کوتاہیوں کا چرچا نہیں کرتی۔ گھروں کی بے سکونی کا سبب یہی باتیں بنتی ہیں۔ نیک صالحہ خاتون خاوند کے حقوق کو احسن انداز میں سرانجام دینے کی کوشش کرتی ہے۔ دین دار خاتون اپنی دینی بصیرت کے سبب اپنے خاوند کو راضی رکھنے میں کسی حد تک کامیاب ہو جاتی ہے۔ سروے اور مشاہدے سے یہ بات معلوم ہوئی اگر زوجین کو گھر میں سکون میسر ہو تو وہ اپنی زندگی کے معاملات کو بہتر انداز میں سرانجام دیتے ہیں۔

نکاح ثانی کے مزید اسباب میں نیشیٹی کا حصول، خاندانی اور قبائلی روایات کے مطابق نکاح ثانی کرنا اور عورت کے مزاج سے آکٹاہٹ جیسے نکات بھی سامنے آئے ہیں۔

⁴²۔ الترمذی، ابو عیسیٰ محمد بن عیسیٰ ترمذی، الجامع، ابواب التفسیر القرآن، باب من سورة التوبة (الریاض: دارالسلام، 1999)،

حدیث: 3094

⁴³۔ ابن ماجہ، کتاب النکاح، باب فضل النساء، حدیث: 1857

⁴⁴۔ المسلم، کتاب الرضا، حدیث: 3649

خلاصہ بحث:

آخر میں یہ بات کہ کیا مرد کسی مجبوری، ضرورت، یا لازمی طور پر پہلی زوجہ میں کوئی نقص یا اس کے سر کوئی الزام لگا کر ہی دوسرا، تیسرا یا چوتھا نکاح کر سکتا ہے؟ یا ویسے بھی ایک سے زائد نکاح کر سکتا ہے؟ تو اس کا جواب عبدالعزیز بن عبداللہ بن باز نے یہ دیا ہے کہ:

”طاب: یعنی: ماشئتم وما استحسنتم، فله يتزوج ولومن دون اسباب، لان هذا ينفعه في كل حال، لان كبح الشهوة والقيام بما يعين على كبح العزيمة الجنسية وكثرة الاولاد هذا مطلوب، فقد يتزوج لطلب الاولاد، وقد يتزوج لمزيد البعد عن اسباب الفتنة.“⁴⁵

”طاب کا معنی ہے جو تم چاہو یا جو تمہیں اچھا لگے۔ پس مرد بغیر کسی سبب کے بھی ایک سے زائد شادیاں کر سکتا ہے کیوں کہ ہر حالت میں ہی اس کا فائدہ ہے۔ جیسا کہ خواہش کو کنٹرول کرنا اور اسی طرح کے اور اسباب جو کہ جنسی جذبے پر قابو پانے میں مدد دے سکتے ہیں۔ یہی اس سے مطلوب ہے تو جس نے اولاد کی طلب کے لیے نکاح کیا تو اس نے فتنے کے اسباب کو اپنے سے اور زیادہ دور رکھنا چاہا۔“

ایک سے زائد نکاح کرنا معاشرے کے لیے بے شمار عائلی و ازدواجی مسائل کا بہترین حل پیش کرتا ہے۔ اگر معاشرے میں نکاح ثانی کو معیوب سمجھا جائے گا تو بہت سے مرد اور عورتیں غیر شرعی اور غیر اخلاقی کاموں کے مرتکب ہوں گے۔ شریعت یہ مطالبہ ہر مرد سے نہیں کرتی کہ لازمی وہ نکاح ثانی کرے یا نکاح ثانی کوئی کر نہیں سکتا۔ بلکہ شریعت میانہ روی کا درس دیتی ہے۔ پس ایک سے زائد نکاح بغیر کسی مجبوری کے شریعت کی حدود و قیود کو سامنے رکھ کر کرنے میں کوئی حرج نہیں بشرطیکہ اس کے تقاضوں کو پورا کیا جائے۔

45۔ ابن باز، عبدالعزیز بن عبداللہ، اظہار البیان عن محاسن تعدد الزوجات (مصر: دار الاستقامة، 2005ء)، 5.